



QORTI TA' L-APPELL

**S.T.O. PRIM IMHALLEF
VINCENT DE GAETANO**

**ONOR. IMHALLEF
ALBERT J. MAGRI**

**ONOR. IMHALLEF
TONIO MALLIA**

Seduta tal-31 ta' Ottubru, 2008

Appell Civili Numru. 1311/1999/1

**Rose Gauci u żewġha Grezzju Gauci
għal kull interess li jista' jkollu**

v.

**Mr Donald Felice u martu Marina Felice
għal kull interess li jista' jkollha fil-liġi;
u b'digriet tal-25 ta' Ġunju 2001 giet imsejha
fil-kawża Olga Avramov**

Il-Qorti:

Rat ic-citazzjoni pprezentata mill-atturi li tghid hekk:

“Premess illi fil-31 ta’ Ottubru, 1997 l-attrici mart l-attur Grezzju Gauci kienet rikoverata fl-isptar San Luqa u dan sabiex tissottometti ruhha ghal operazzjoni;

“Premess illi dak kollu li kien hemm bzonn isir, kemm qabel, waqt u anke wara din l-operazzjon sar taht is-supervizzjoni u/jew twettaq mill-konvenut Mr. Donald Felice, zewg il-konvenuta l-ohara Marina Felice;

“Premess illi kif ser jigi pprovat fil-kors tal-kawza, il-konvenut kien traskurat u negligenti u wera nuqqas ta’ arti u hila fl-ezercizzjoni tal-professjoni tieghu sakemm l-attrici kienet pazjenta tieghu, u in partikolari waqt il-medikazzjoni u l-operazzjoni ta’ l-istess attrici;

“Premess illi b’konsegwenza ta’ dan l-attrici sofriet, qeghda ssofri u ser issofri danni;

“Premess illi l-konvenuti interpellati sabiex jersqu ghal-likwidazzjoni u hlas tad-danni minnhom kawzati, baqghu inadempjenti.

“Jghidu ghalhekk il-konvenuti jew min minnhom ghaliex din il-Qorti ma’ ghandhiex ghar-ragunijiet fuq imsemmija:-

“(1) Tiddikjara li l-konvenut Mr. Donald Felice fil-kors tal-medikazzjoni u operazzjoni ta’ l-attrici kien traskurat u negligenti u wera nuqqas ta’ arti u hila fit-twettiq tal-professjoni u sengha tieghu.

“(2) Tillikwida d-danni sofferti mill-attrici, okkorrendo b’opera ta’ periti nominandi.

“(3) Tikkundanna lill-konvenuti jew min minnhom ihallsu lill-atturi s-somma hekk likwidata bl-imghaxijiet legali skond il-ligi.

“Bl-ispejjez u bil-konvenuti minn issa ngunti ghas-subizzjoni.”

Kopja Informali ta' Sentenza

Rat in-nota ta' l-eccezzjonijiet tal-konvenuti li in forza taghha eccepew:

“Illi preliminarjament il-konvenuti ma humiex legittimi kontraditturi u gew imharrka inutilment stante illi l-operazzjoni li l-atturi qed jallegaw ikkagunat dannu lilhom ma saritx mill-konvenuti citati.

“Illi subordinament u minghajr pregudizzju ghal premess il-konvenuta Marina Felice m'ghandha ebda “locus standi” f'dawn il-proceduri stante illi qatt ma kien hemm xi vinkolu obligatorju ta' kura bejn din il-konvenuta u l-atturi.

“Illi subordinament u minghajr pregudizzju ghas-suespost il-konvenut Grezzju Gauci ma ghandux “locus standi” stante illi d-danni pretizi mill-attrici huma ta' materja personali u parafernali.

“Illi subordinament u minghajr pregudizzju ghal premess il-konvenuti ma jirrispondux ghad-danni reklamati stante illi l-istess ma grawx tort taghhom.

“Salv eccezzjonijiet ohra.”

Rat id-digriet tal-Prim Awla tal-Qorti Civili tal-25 ta' Gunju, 2001, li in forza taghha ordnat li tissejjah fil-kawza Olga Avramov;

Rat in-nota ta' l-eccezzjonijiet tal-kjamata fil-kawza Olga Avramov li in forza taghha eccepjet:

“Illi preliminarjament it-talba ta' l-atturi hija preskritta a tenur ta' l-artikolu 2153 tal-Kodici Civili.

“Illi subordinament u minghajr pregudizzju ghas-suespost il-konvenut Grezzju Felice ma ghandux “locus standi” stante illi d-danni pretizi mill-attrici huma ta' materja personali u parafernali u di piu` ma kien jezisti l-ebda vinkolu ta' “duty of care” bejn l-attur u l-konvenuta.

“Illi subordinament u minghajr pregudizzju ghal premess l-agir professjonali ta' Dottor Olga Avramov kien wiehed ineccepibbli fir-rigward tal-kura u trattament prestati lill-attrici u sar dejjem “secundum legis et artibus”.

“Salv eccezzjonijiet ohra.”

Rat is-sentenza preliminari moghtija mill-Prim Awla tal-Qorti Civili fl-10 ta' Gunju, 2005, li in forza taghha fil-waqt li cahdet l-ewwel talba ta' l-atturi safejn maghmula kontra l-kirurgu Donald Felice u martu Marina Felice, laqghetha safejn maghmula kontra Olga Avramov u qalet illi kien bi htija ta' nuqqas kolpuz ta' l-istess Avramov illi l-attrici garrbet danni, u ordnat illi jitkompla s-smigh tal-kawza ghall-ghanijiet tat-tieni u t-tielet talbiet; il-Qorti ordnat ukoll li l-ispejjez tal-konvenuti Felice ghandhom ihallsuhom l-atturi, fil-waqt li dwar l-ispejjez l-ohra jinghata provvediment fis-sentenza finali;

Dik il-Qorti waslet ghas-sentenza taghha wara li ghamlet is-segwenti konsiderazzjonijiet:

“Il-fatti li wasslu għal dan il-każ graw hekk:

“L-attriċi kienet tbat i minn uġiġħ f'żaqqa u f'Diċembru ta' l-1995 t-tabib tagħha baġħatha l-isptar għal investigazzjonijiet. Tqiegħdet taħt il-kura tal-*firm* immexxi mill-konvenut Kirurgu Felice bħala konsulent. Wara li saru l-eżemijiet meħtieġa, fosthom *laparoscopy* magħmula fl-1 ta' Novembru 1996 mill-imsejħa fil-kawża l-Kirurgu Abramov, waħda mit-*team* tal-Kirurgu Felice, instab illi l-attriċi kienet tbat i minn *endometriosis* avanzata fil-*pelvis*, l-aktar qrib l-*adnexa* ta' uteru. Inġħatat kura b'mediċinali għal xi żmien iżda dan ma kienx biżżejjed għax f'Ottubru ta' l-1997 reġġħet daħlet l-isptar minħabba f'uġiġħ. Għalhekk il-konvenut Kirurgu Felice, bi qbil mat-*team* tiegħu, iddeċieda illi l-kondizzjoni ta' l-attriċi ma setgħetx titfejjaq b'kura konservattiva u kienet teħtieġ intervent kirurġiku biex jitneħħielha l-uteru bl-*adnexa*.

“Għalkemm l-attriċi, billi kienet fdata f'idejn it-*team* tal-konvenut Kirurgu Felice, kienet taħseb illi l-intervent kellu jsir minnu stess, fil-fatt il-konvenut qabbad lill-imsejħa fil-kawża, il-Kirurgu Abramov, biex tagħmel l-intervent, li sar fil-31 t'Ottubru 1997.

“L-esperti maħtura minn din il-qorti sabu illi l-intervent kien dak li kellu jsir fiċ-ċirkostanzi, u sabu wkoll illi l-Kirurgu Abramov kellha esperjenza u ħila biżżejjed biex setgħet tagħmel l-intervent u illi l-intervent innifsu sar bir-reqqa kif iridu l-arti u x-xjenza tal-kirurgija. L-esperti fessru hekk dak li sabet il-kirurgu waqt l-intervent:

“... .. f'ċertu parti ta' l-intern tal-*pelvis* kien hemm diffikultà ġmielha, u dan preċiżament fejn il-*large right endometritic ovarian cyst* kellha tiġi isseparata b'dak li aħna nsejnhulu *sharp dissection* mill-aderenzi li kienu qegħdin imwaħħla mal-*parietal wall* tal-*pelvis*, tant illi s-*cyst* infaqqgħet. Mill-esperjenza tagħna stess nistgħu naffermaw li dawn l-*adhesions* tal-massa endometritika fuq in-naħa leminija tal-*pelvis* kienu sew sew fejn ir-*right urether* mgħotti mill-*parietal peritoneum* iġħaddi għal fuq il-*pelvic brim*. Dan il-proċess ta' *adhesiolysis* jista' jkun delikat u diffiċli ferm u x'aktarx tinqala' erorraġija mat-tessuti li jintlaqtu. Huwa ferm importanti li l-kirurgu jwaqqaf l-emorraġija fil-pront u dan l-iżjed għaliex l-istess demm iġħattilu u jaħbilu l-post fejn ikun qed jaħdem u b'hekk iżidlu d-diffikultà u l-periklu. Iżjed, l-istess proċess biex wieħed jikkontrolla l-emorraġija jista' jagħmel ħsara fil-partijiet fejn dan ikun qiegħed isir. Hawn irridu nerġġu nispegaw illi fost l-istrutturi vulnerabbli f'din ir-rokna tal-*pelvis* hemm proprju r-*right urether* fin-nofs tal-kors tiegħu vertikali mill-kilwa għall-bużżejqa. Hawnhekk il-*urether* jinsab direttament taħt il-membrana tal-*peritoneum* li tkopri l-*posterior wall* tal-*pelvis*. Iżjed, ir-*right ovary and tube* bil-*ligaments* u *blood vessels* tagħhom (li kellhom jitneħħew fl-operazzjoni) anke fin-normal mingħajr patoloġija jinstabu viċin ferm tal-*pelvic wall* kopert mill-*peritoneum* proprju fejn ir-*right urether* iġħaddi 'l isfel fuq il-*pelvic brim*. Aħna naffermaw mingħajr dubju li fil-każ ta' Rose Gauci r-*right ovary* bil-*large endometritic cyst* kienet aderenti mal-*peritoneum* li jgħatti r-*right urether*, u li s-separazzjoni *by dissection* ġiebet f'perikolu dawn l-istrutturi. Biss, kien hemm bżonn li din is-separazzjoni ssir. Mill-esperjenza tagħna nistgħu ngħidu li x'aktarx kien diffikoltuż u aħna

naħsbu li wisq probabilment tkun inqalgħet xi emorraġija li kien hemm bżonn li wieħed jikkontrollaha.¹”

“Fil-fatt ġara illi f’tentativ li tikkontrolla emorraġija, il-Kirurgu ħietet it-tessuti milquta u, waqt li tagħmel hekk, il-*urether* inqabad u ntrabat b’sutura. L-esperti komplew igħidu hekk:

“... .. I-operaturi kellhom jagħmlu *adhesiolysis* permezz ta’ *dissection* delikata tal-partijiet li jridu jitneħħew minn dawk li trid tippreserva. Din id-*dissection* kwazi bilfors toħroġ id-demm, xi daqqiet b’abbondanza u dejjem bi tfixkil li jaħbilek u jgħattilek il-kamp fejn tkun qiegħed taħdem. Ngħiduha mill-esperjenza tagħna li dan hu fattur li kull kirurgu jħabbtu u jfixklu u minnu spiss jinqala’ l-għawġ. Il-kirurgu jkollu bilfors jagħmel ħiltu biex iwaqqaf l-emorraġija biex ikun jista’ jkompli, imma jrid joqgħod attent li ma jzidx il-gwaj. Il-fehma soda tagħna hija illi l-ħsara fil-*urether* ta’ Rose Gauci saret waqt attentat ta’ separazzjoni ta’ l-*adhesions*, u dan x’aktarx billi l-*urether* safa maqbud u marbut b’sutura. Nafu b’ħafna każi fejn dan ġara u fil-kotba dan insibuh spiss ferm.²”

“Minħabba f’hekk, il-*urether* ingħalaq u l-kilwa tal-lemin ma setgħetx tkompli taħdem sew. Għalkemm, waqt illi l-attriċi nżammet l-isptar għal xi jiem wara l-intervent, ma deher xejn li ma kienx normali, xi żmien wara bdiet tbatu minn sintomi li ġiegħlu lit-tabib tagħna jerga’ jibgħatha l-isptar għal investigazzjonijiet. Bejn Frar u Marzu ta’ l-1998 instab illi l-kilwa kellha nuqqas serju ta’ funzjoni u illi l-*urether* kien magħluq għal kollox. L-attriċi tqiegħdet taħt il-kura tal-Kirurgu Karl German u, għalkemm dan għamel li seta’ biex isalva l-kilwa, sab illi ma kienx għad fadlilha funzjoni u illi kienet “mitlufa”. Il-kilwa għalhekk tneħħiet b’intervent ieħor li sar fl-20 ta’ Mejju 1998.

“Ngħaddu issa biex naraw jekk kienx hemm xi nuqqasijiet f’dak li għamlu l-konvenut u l-imsejña fil-kawża biex

¹ Foll. 514 et seq.

² Foll. 516 et seq.

wassal għal dawn il-konsegwenzi, iżda qabel ma nidhlu f'dan il-meritu rridu nqisu xi eċċezzjonijiet preliminari.

“Il-konvenuti Felice ressq u l-eċċezzjoni illi kienu mħarrka għalxejn: il-konvenut għax mhux hu kien li għamel l-intervent u l-konvenuta martu għax ma għandha ebda relazzjoni ma' l-atturi.

“Inqisu l-ewwel l-eċċezzjoni tal-konvenuta.

“Jekk jinstab illi l-konvenut naqas mill-obbligu li jaqdi l-professjoni tiegħu kif iridu l-arti u s-sengħa, u għalhekk ikollu jagħmel tajjeb għad-danni, dan ikun dejn tal-komunjoni ta' l-akkwisti, kif igħid l-art. 1327(f) tal-Kodiċi Ċivili:

“**1327.** Bla ħsara għad-disposizzjonijiet ta' l-artikolu 1329 il-beni li jkunu parti mill-komunjoni ta' l-akkwisti jbatu biss id-djun li ġejjin:

“(f) kull dejn jew indennizz dovut bħala rimedju ċivili minn xi waħda mill-partijiet fiż-żwieġ meta dak l-indennizz ma jkunx dovut bħala rimedju ċivili dwar reat li jkun sar bir-rieda.”

“Il-konvenuta Marina Felice għalhekk ma kinitx imħarrka għalxejn għax, għalkemm il-kawża setgħet saret kontra żewġha waħdu³, madankollu hi wkoll għandha interess fil-kawża għax għandha sehem fil-komunjoni ta' l-akkwisti.

“Il-konvenut Kirurgu Felice ressaq l-eċċezzjoni illi hu kien imħarrek għalxejn għax mhux hu kien li għamel l-intervent.

“Għalkemm huwa minnu illi ma kienx il-konvenut li għamel l-intervent, madankollu dan ma huwiex biżżejjed biex jinħeles mill-ħarsien tal-ġudizzju bħallikieku ma huwiex kontradittur legittimu. Bħala l-konsulent responsabbli biex jagħżel il-kirurgu li għandu jagħmel l-intervent, il-konvenut għandu l-obbligu li jara li l-kirurgu magħżul għandu l-ħila u l-esperjenza meħtieġa biex jagħmel dak l-intervent

³ Art. 1322(1), Kod. Civ.

partikolari. Billi huwa biss wara s-smiġħ tal-kawża li nistgħu naraw jekk il-konvenut qediex sew dan l-obbligu, ma huwiex il-każ li jinheles mill-ħarsien tal-ġudizzju, u l-eċċezzjoni hija għalhekk miċħuda.

“Ingħatat ukoll eċċezzjoni, kemm mill-konvenuti kif ukoll mill-imsejġha fi-kawża, illi l-attur ma għandux *locus standi* f'dawn il-proċeduri għax id-danni li ġarrbet l-attriċi martu huma “personali u parafernali.”

“Id-danni ma jingħatawx għall-ħsara “personali” *ut sic* iżda, bħala *damnum emergens*, għall-ispejjeż li saru minħabba l-ħsara — spejjeż li tkun ħargithom il-komunjoni ta' l-akkwisti⁴ — u, bħala *lucrum cessans*, għat-telf ta' dak illi l-attriċi kienet tikseb bix-xogħol jew bil-ħidma tagħha, u li kienet ukoll tidħol fil-komunjoni ta' l-akkwisti⁵, li kieku l-attriċi ma ġarrbitx it-telf fis-setgħa tagħha li taħdem.

“Ladarba l-attur għandu sehem fil-komunjoni ta' l-akkwisti, għandu wkoll interess f'dawn il-proċeduri, u l-eċċezzjoni illi ma għandux *locus standi* hija għalhekk miċħuda.

“Naraw issa jekk, f'dak li għamli l-konvenut u l-imsejġha fil-kawża, kienx hemm xi nuqqas li jgegħelhom jagħmlu tajjeb għad-danni.

“Rajna illi l-konvenut ma ħax sehem fl-intervent, u għalhekk in-nuqqas tiegħu jista' jkun biss jekk ħa deċiżjoni ħażina meta iddeċieda illi l-intervent kien meħtieġ, u jekk l-intervent flok għamli hu fdah f'idejn min ma kellux il-ħila meħtieġa.

“L-esperti mqabbda minn din il-qorti qablu mad-dijanjsi illi l-intervent kien konsiljabbli, kien meħtieġ u kien f'waqtu. Mix-xhieda ħareġ ukoll illi l-kirurgu magħżula mill-konvenut — l-imsejġha fil-kawża — hija kirurgu illi għandha it-tħejjija, il-ħila u l-esperjenza meħtieġa biex tagħmel intervent bħal dak li għamlet fuq l-attriċi. Għalhekk ma kien hemm ebda nuqqas mill-konvenut meta l-intervent

⁴ Art. 1327(c), Kod. Civ.

⁵ Art. 1320(a), Kod. Civ.

fdah f'idejn l-imsejha fil-kawza u ma kienx mehtieg illi hu personalment jissorvelja l-ghemil taghha.

“Tassew illi ghandu mnejn illi kien ikun xieraq illi l-konvenut igharraf lill-atrici illi l-intervent ma kienx sejjer jaghmlu hu izda l-imsejha fil-kawza. Madankollu, lill-qorti ma jidhrilhiex illi ghandha tidhol f'dan il-meritu ghax ma kienx fattur li wassal ghad-danni.

“Il-qorti ghalhekk hija tal-fehma illi ma ntwera ebda nuqqas tal-konvenut li kien fattur biex wassal ghad-danni jew biex kabbar id-danni. It-talbiet safejn maghmula kontra l-konvenuti ghalhekk ghandhom jigu micghuda. Ngghaddu issa biex inqisu jekk kienx hemm xi nuqqas ta' l-imsejha fil-kawza.

“L-esperti mahtura minn din il-qorti sabu illi episodji ta' hsara lil *urether* bhal ma sar fil-każ ta' l-atrici jigru spiss fil-prattika, u jigru wkoll lill-aqwa kirurgi:

“Ghal kull min jopera fiz-zaqq, u izjed u izjed 'l isfel fil-*pelvis*, *injury to the urether* huwa perikolu dejjem prezenti, dejjem wiehed ghandu jzomm quddiemu, dejjem ghandu jibza' [li] jinqalaghlu, u ghalhekk dejjem ghandu jaghmel mill-ahjar biex jevitah. B'danakollu, peress illi l-ebda każ ma huwa precizament u f'kollox bhall-iehor, dawn huma biss preçetti li wiehed ghandu jhares u josserva minghajr xi garanzija li xi darba mhux sejjer tinqalaghlu xi disgrazzja proprju lilu fil-każ partikolari. Ghaldaqstant fil-fehma taghna huwa ferm difficli li f'każ partikolari wiehed jassenja tort jew htija jew nuqqas. Bizzejjed li hawn nikkwotaw mill-kapitlu *Operative injury to the urethers* tat-*textbook* tal-kirurgi eminenti amerikani Te Linde u Mattingly illi “*even the best of surgeons may injure a urether*”.⁶”

“Ghalhekk il-konkluzjoni taghhom kienet din:

“Hawn niġu għall-mistoqsija jekk dan aħna nqisuhx nuqqas waqt l-operazzjoni u ngħidu LE għaliex aħna

⁶ *Fol.* 515.

nikkonsidrawh aċċidentali sakemm ma jkunx hemm xi provi illi xi attantat ta' kontroll ta' emorraġija fil-viċinanzi tal-*urether* sar bil-goff jew b'nuqqas ta' attenzjoni jew b'negliġenza. Fil-fehma tagħna l-aċċident inqala' miċ-ċirkostanzi ta' intervent diffiċli u l-iżjed minħabba l-istat patoloġiku f'dan il-każ partikolari.⁷"

"Din il-konklużjoni ta' l-esperti hija tajba. Mhux kull meta intervent ma jirnexxiex, jew kull meta waqt xi intervent issir xi ħsara, ikollu jwieġeb il-kirurgu, għax ir-responsabbiltà ma hijiex awtomatika iżda biss fil-każ ta' nuqqas ta' għaqqal jew ta' ħila. Li kieku ma kienx hekk, interventi riskjużi, fejn il-possibbiltà li ma jirnexxux jew li ssir xi ħsara tkun għolja, ma ssib lil ebda kirurgu li lest li jidhol għalihom minħabba l-biża' li jkollu jwieġeb jekk xi haġa tmur hażin.

"Fiċ-ċirkostanzi tal-każ kif fissruh l-esperti, ma kinitx haġa kbira li jintlaqat il-*urether* u l-fatt li ntlaqat mhux bilfors ifisser illi min opera mexa b'nuqqas ta' ħila jew ta' għaqqal.

"Madankollu, il-fatt li ma kienx bi ħtija tal-kirurgu illi ntlaqat il-*urether* ma huwiex biżżejjed biex ngħidu illi ma kien hemm ebda nuqqas min-naħa tagħha. Il-ħsara ġrat mhux biss għax il-*urether* inqabad fis-sutura iżda għax il-kirurgu ma ntebħitx b'dak li ġara u ma sewwietx il-ħsara minnufih, għax kieku għamlet hekk il-kilwa ma kinitx tintilef. Kien hemm nuqqas tal-kirurgu meta din ma ntebħitx b'dak li ġara?

Dwar x'setgħet tagħmel il-kirurgu biex taċċerta ruħha li ma saret ebda ħsara lis-sistema tal-kliwi, l-esperti qalu hekk:

“Hemm lok għal diskussjoni jekk kienx hemm bżonn li jsir *pre-operative intravenous pyelogram (IVP)*. L-iskop ta' dan it-*test* huwa li jista' jagħtik ħafna informazzjoni fuq l-anatomija u fuq il-funzjoni taż-żewġ kliwi bil-*urethers* tagħhom u tal-bużżieqa ta' l-urina. It-*test* isir billi tinjetta fil-vina sustanza kimika illi meta tiġi *excreted* mill-kliwi tirrendi l-urina *radio-opaque* sabiex fil-ħin opportun jittieħdu *X-ray films*. B'hekk x'aktarx jista' jkollok stampa

⁷ Fol. 517.

ċara tal-kliwi, *urethers* u bużżieqa. Hawn inżidu li *IVP* mhuwiex l-uniku mezz ta' investigazzjoni radjoloġika tal-*urinary system*. Illum hemm tendenza ġmielha li nippreferu li jsir l-*ultrasound*, l-iżjed għaliex dan huwa *non-invasive* fis-sens li ma tinjettax fil-ġisem sustanza kimika. Jekk wieħed irid jinwestiga l-anatomija tal-*urether* u kilwa fuq naħa waħda, jista' jagħmel dan bil-*ascending* jew *retrograde pyelography*, meta permezz ta' intervent ta' *cystoscopy* wieħed idaħħal *catheter* irqiq fil-*urether* minn isfel u jimbuttah 'il fuq sal-intern tal-kilwa, biex ikun jista' jinjetta *r-radio-opaque substance*.

“Fil-każ ta' Rose Gauci *pre-operative IVP* ma sarx. Għall-fini ta' din il-kawża aħna jinteressana l-istat pre-operatorju u post-operatorju tal-*urether* tal-lemin. Kieku sar *pre-operative IVP* il-kirurgu forsi kien ikun ippreparat b'ċerti grad ta' informazzjoni dwar il-funzjoni tal-kilwa l-leminija u dwar l-istat anatomiku (daqqs u forma; pożizzjoni u *course* tal-*urether*); hawn irid jingħad li anke fin-natura normali l-*urether* jista' juri devjazzjonijiet minn l-*istandard* kif deskritt fil-kotba għaliex dan ta' l-aħħar huwa ibbażat fuq *averages* meħuda mill-maġġoranza. Hawnhekk irridu nagħmluha ċara illi l-*ultrasound* ftit jew xejn ma jista' jgħidlek fuq il-pożizzjoni u l-*course* tal-*urether*, mill-banda l-oħra *ascending pyelography* għandha tgħidlek kull ma għandek bżonn dwar il-*urether* u saħansitra hawn kirurgi li din huma użati jagħmluha fil-bidu ta' l-operazzjoni u jhallu l-*catheter in situ* fil-*urether* biex jiggwidahom waqt l-operazzjoni. Imma sa fejn nafu aħna din ta' l-aħħar m'hijiex il-prattika f'Malta u fil-fehma tagħna ma għandhiex titqies li hija *standard procedure* għall-maġġoranza tal-kirurgi ġinekoloġisti madwar id-dinja. Inżidu li dwar *IVP* irid jingħad li dan bl-ebda mod għandu jsir kif ġieb u laħaq u mingħajr ħsieb ta' xejn u speċjalment minħabba *policy* ta' *defensive medicine* biex it-tabib ikopri ruħu bil-quddiem; hemm każi (tassew rari ħafna imma ippruvati) fejn l-injezzjoni ġġib *allergic reactions* serji.⁸”

“L-esperti mbagħad waslu għal din il-konklużjoni:

⁸ *Foll. 512 et seq.*

“Hawnhekk ngħidu b’konvinzjoni qawwija illi l-fatt li lil Rose Gauci ma għamlulhiex *pre-operative IVP* ma għandux jitqies bħala nuqqas sinjifikanti fil-preparazzjoni għall-intervent li spiċċa bil-ħsara lill-*urether* tal-lemin.⁹”

“Tassew illi n-nuqqas illi jsiru l-proċeduri investigattivi mfissra mill-esperti ma jitqiesx nuqqas ta’ prassi tajba fil-każijiet normali. Iżda kif sewwa qalu wkoll l-esperti, ebda każ ma hu bħal każ ieħor, u jekk ċerti każijiet, minħabba fiċ-ċirkostanzi partikolari tagħhom, jeħtieġu proċeduri li normalment ma jsirux, in-nuqqas ta’ dawk il-proċeduri jista’ jitqies nuqqas ta’ prassi tajba.

“Rajna illi f’intervent bħal dak li sar lill-attriċi ma hijiex haġa kbira illi jintlaqat il-*urether*. Rajna wkoll illi l-esperti sabu li l-każ ta’ l-attriċi wera diffikultajiet partikolari li kienu jidhru sa minn qabel ma nbdiet il-proċedura ta’ *adhesiolysis* b’*sharp dissection*. Rajna wkoll illi “*r-right ovary and tube bil-ligaments* u *blood vessels* tagħhom (li kellhom jitneħħew fl-operazzjoni) anke fin-normal mingħajr patoloġija jinstabu viċin ferm tal-*pelvic wall* kopert mill-*peritoneum* proprju fejn ir-*right urether* iġġaddi ’l isfel fuq il-*pelvic brim*” u illi “fil-każ ta’ Rose Gauci *r-right ovary bil-large endometritic cyst* kienet aderenti mal-*peritoneum* li jgħatti *r-right urether*, u li s-separazzjoni *by dissection* ġiebet f’perikolu dawn l-istrutturi¹⁰. Dan kollu jżid il-possibbiltà li jintlaqat il-*urether* aktar u aktar jekk, kif xehed il-Kirurgu George Buttigieg fis-seduta tat-12 ta’ Frar 2003, jista’ jkun illi l-kirurgu jkun qiegħed jaħdem xi ftit jew wisq fil-għama:

“Il-*urether* suppost jidher; jekk ma jidhirx għall-inqas jinħass. Però meta jkollok massi ta’ endometrijosi — kollox imwaħħal — xi drabi ma tistax tidentifikah; ħafna drabi biex tarah b’mod ċar trid litteralment tħossu; hemm ċertu *feel* li meta toqorsu l-*urether* taħt idejk tħossu. Xi drabi ma jkunx possibbli tikxfu kif tixtieq int biex tiddemostrah.¹¹”

⁹ Fol. 513.

¹⁰ Fol. 515.

¹¹ Fol. 390.

“Dawn iċ-ċirkostanzi kollha fil-każ ta’ l-atturi juru illi l-għaqal kien jitlob illi jsiru l-proċeduri investigattivi biex ikun magħruf jekk għarax dak li kien hemm perikolu li jiġri, *i.e.* jekk intlaqatx jew inqarasx il-*urether*. Fil-fehma tal-qorti, in-nuqqas ta’ l-imsejġha fil-kawża kien mhux għax qarset il-*urether* bis-sutura iżda għax ma għamlitx dak li seta’ jsir, u li fiċ-ċirkostanzi kien għaqli li jsir, biex ikun magħruf jekk saritx ħsara biex, f’dak il-każ, issewwiha minnufih. Kien dan in-nuqqas ta’ l-imsejġha fil-kawża li, għax ma ntebħitx bil-ħsara li saret, żammha milli ssewwi l-ħsara u, eventwalment, dan wassal biex intilfet il-kilwa.

“Il-qorti għalhekk hija tal-fehma illi kien hemm nuqqas ta’ l-imsejġha fil-kawża u illi minħabba f’dan in-nuqqas għandha twieġeb għad-danni li garrbet l-attriċi. Ngħaddu issa biex inqisu l-eċċezzjoni ta’ preskrizzjoni taħt l-art. 2153 tal-Kodiċi Ċivili:

“**2153.** L-azzjoni għall-ħlas tal-ħsarat mhux ikkaġunati b’reat taqa’ bi preskrizzjoni bl-egħluq ta’ sentejn.”

“Il-preskrizzjoni estintiva hija maħsuba biex tippenalizza lil dawk il-kredituri illi ma jħarsux l-interessi tagħhom, għax *vigilantibus non dormientibus iura succurrunt*.

“Billi lill-atturi ma ngħatax tagħrif dwar min kien tassew li opera fuq l-attriċi, tant illi l-atturi baqgħu jaħsbu illi kien il-Kirurgu Felice u l-kawża fetħuha kontra dan u mhux kontra l-Kirurgu Abramov, u kien biss fit-2 ta’ Ġunju 2000 meta l-konvenut esebixxa l-*operation report sheet*¹² — dokument li kellu aċċess għalih il-konvenut iżda mhux l-atturi, tant illi fuq barra tal-*file* ta’ l-isptar ta’ l-attriċi hemm miktub “*CONFIDENTIAL – NOT TO BE HANDLED BY THE PATIENT*” — illi l-atturi saru jafu li l-kirurgu li għamlet l-intervent kienet l-imsejġha fil-kawża, ma kien b’ebda nuqqas ta’ l-atturi li dawn ma mexxewx qabel kontra l-imsejġha fil-kawża. *Contra non valentem agere non currit præscriptio*, u l-preskrizzjoni bdiet tgħaddi biss minn dakinhar meta l-atturi setgħu saru jafu kontra min kellhom imexxu, *i.e.* mit-

¹² *Fol.* 20.

2 ta' Ġunju 2000. Is-sejha fil-kawza saret b'dikriet tal-25 ta' Ġunju 2001, anqas minn sentejn wara.

“L-eċċezzjoni ta' preskrizzjoni hija għalhekk miċhuda.”

Rat is-sentenza finali ta' l-istess Qorti tat-30 ta' Ġunju, 2006, li in forza taghha illikwidat id-danni li garrbu l-atturi fis-somma ta' Lm30,000, u kkundannat lill-imsejha fil-kawza thallas lill-atturi s-somma ta' Lm30,000 flimkien ma' l-imghaxijiet b'seħh mid-data tas-sentenza; ikkundannata wkoll thallas l-ispejjez tal-kawza, hlief dawk li dwarhom inghatat decizjoni fis-sentenza tal-10 ta' Ġunju, 2005;

Dik il-Qorti tat din l-ahhar sentenza taghha wara li ghamlet is-segwent i konsiderazzjonijiet:

“B'sentenza mogħtija fl-10 ta' Ġunju 2005 il-qorti wara li ċaħdet l-ewwel talba ta' l-atturi safejn magħmula kontra l-Kirurgu Donald Felice u martu Marina Felice, u ċaħdet ukoll l-eċċezzjoni ta' preskrizzjoni u ta' nuqqas ta' legittimazzjoni attiva mressqa mill-imsejha fil-kawza Olga Avramov, laqgħet l-ewwel talba ta' l-atturi safejn magħmula kontra Olga Avramov għax sabet illi kien bi ħtija ta' nuqqas kolpuż ta' din illi l-attriċi ġarrbet danni. Ordnat ukoll illi jitkompla s-smigh għall-għanijiet tat-tieni u t-tielet talbiet.

“Imiss għalhekk illi ssir likwidazzjoni tad-danni.

“L-esperti mediċi maħtura mill-qorti sabu illi l-attriċi għandha debilità li ma tfieqx minnha ta' ħamsin fil-mija (50%).

“Meta seħħ l-incident fl-1997 l-attriċi kellha wieħed u erbgħin (41) sena. L-attriċi hija mara tad-dar, u għalhekk tagħmel xogħol li ma tiqafx minnu meta tilħaq l-età tal-pensjoni. Ix-xogħol tad-dar huwa xogħol li ma titħallasx tiegħu; madankollu, dan ma jfissirx illi huwa xogħol li ma għandux valur ekonomiku.

“Wara li qieset dawn il-fatturi, il-qorti hija tal-fehma illi *multiplier* xieraq ikun dak ta' għoxrin (20) sena, u dħul medju ta' tlitt elef lira (Lm3,000) fis-sena, għall-għanijiet

Kopja Informali ta' Sentenza

tal-likwidazzjoni tal-*lucrum cessans*, meta tqis x'kienet il-paga minima nazzjonali fl-1997, iż-żidiet li x'aktarx jingħataw fil-gejjieni, u t-tul tal-*multiplier*, ukoll ikun wieħed xieraq.

“*Lucrum cessans* għalhekk jiġi $Lm3,000 \times 50\% \times 20$ sena = Lm30,000 (tletin elf lira).

“L-attriċi sejra tieħu l-vantaġġ li tieħu bil-quddiem id-dħul tal-gejjieni; madankollu, għà għaddew kważi nofs is-snin tal-*multiplier* u għalhekk l-attriċi sejra tieħu parti sew mill-kumpens b'lura. Fid-dawl ta' dawn il-konsiderazzjonijiet il-qorti hija tal-fehma illi ma għandux isir it-tnaqqis magħruf bħala dak tal-*lump sum payment*, iżda l-imgħaxijiet għandhom jibdew iġġaddu biss millum.

“Fil-prospett tad-danni ipprezentat mill-atturi ma ntalabx kumpens għal *damnum emergens*.”

Rat ir-rikors ta' l-appell ta' Olga Avramov li in forza tiegħu, għar-ragunijiet minnha premessi, talbet illi din il-Qorti jogħgobha:

“..... thassar u tirrevoka s-sentenzi appellati fl-ismijiet fuq premessi ta' l-Onorabbli Prim Awla tal-Qorti Civili ta' l-10 ta' Gunju, 2005, u tat-30 ta' Gunju, 2006, in kwantu Olga Avramov instabet responsabbli ta' nuqqasijiet u giet ordnata thallas id-danni ammontanti għal tletin elf lira Maltija (Lm30,000) u l-ispejjeż, u minflok tichad it-talbiet ta' l-atturi appellati fil-konfront ta' l-appellanti, bl-ispejjeż taz-zewg istanzi kontra l-appellati.”

Rat ir-risposta ta' l-atturi appellati Rose Gauci et li in forza tagħha, għar-ragunijiet minnhom premessi, talbu li din il-Qorti tikkonferma fi shih is-sentenzi mogħtija mill-ewwel Qorti nhar l-10 ta' Gunju, 2005, u nhar it-30 ta' Gunju, 2006, bl-ispejjeż taz-zewg istanzi kontra l-istess appellanti;

Semgħet lid-difensuri tal-partijiet;

Rat l-atti kollha tal-kawza u d-dokumenti eseбити;

Ikkunsidrat;

Illi din hi kawza fejn l-attrici qed tallega traskuragni da parti tal-kjamata fil-kawza fil-kors ta' intervent mediku li din ghamlet fuq l-istess attrici fil-31 ta' Ottubru, 1997. Il-fatti huma ben delineati mill-ewwel Qorti fis-sentenza taghha tal-10 ta' Gunju 2005, hawn fuq riprodotta. Fil-qosor jinghad li l-appellata Rose Gauci dahlet l-isptar San Luqa, taht il-firma tal-Ginekologu Donald Felice, sabiex tigi investigata ghal ugieh fiz-zaqq f'Dicembru 1995. Wara investigazzjonijiet irrizulta illi hija kienet qed tbatu minn "endometriosis" estensiva hafna u ghalhekk kienet tehtieg li jsirilha l-intervent ta' "hysterectomy". L-intervent sar fil-31 ta' Ottubru 1997. Rose Gauci tilmenta minn dak l-intervent u mill-konsegwenzi tieghu stante illi fil-kors ta' l-istess intervent hija tallega illi gie milqut il-*urether*, cioe' il-pajp li jikkommunika l-kilwa mal-borza ta' l-awrina u konsegwenza ta' dan giet affettwata l-kilwa, liema kilwa fl-ahhar kellha anke titnehha.

Il-materja ta' responsabbilita` ta' professjonist mhux daqshekk zviluppata hawn Malta, u s-sitwazzjoni hi ftit fluida peress li ma tezisti ebda ligi li b'mod partikolari tiddefinixxi l-grad ta' diligenza li ghandu jimmanifesta tabib. Hekk ukoll mhix daqshekk cara jekk ir-responsabbilita` ta' tabib taqax li tigi kkunsidrata taht aspekk ta' kwazi delitt jew kuntratt. Fis-sentenza moghtija mill-Prim Awla tal-Qorti Civili fil-kawza "Josephine Borg et v. Dr. Anthony Fiorini" deciza fit-18 ta' Lulju, 1994 il-bazi tar-responsabbilita` ta' tabib giet ezaminata fil-kuntest ta' kwazi delitt u saret referenza ghad-decizjoni moghtija fil-kawza "Victor Savona v. Dr. Peter Asphar", fejn ukoll intqal li tabib ikun responsabbli ghad-danni jekk, fl-ezercizzju tal-professjoni tieghu, ma jezercitax il-prudenza, diligenza u attenzjoni ta' *bonus pater familias*.

Jekk wiehed jezamina l-posizzjoni f'certi legislazzjonijiet barranin, isib li fl-Ingilterra l-posizzjoni stabbilita hija illi jekk pazjent qed jiehu kura taht in-National Health Service, ir-responsabbilita` tat-tabib hi regolata bil-ligi ta' kwazi delitt, filwaqt li jekk il-pazjent iqabbad tabib privat, ir-relazzjoni ta' bejniethom tkun naxxenti minn kuntratt. Din

id-distinzjoni ssir in vista tal-fatt li taht in-N.H.S. il-pazjent ma jaghzilx hu lit-tabib, filwaqt li l-obbligu kuntrattwali tat-tabib hija lejn l-employer tieghu, li f'dan il-kaz ikun il-Gvern.

Fl-Italja, min-naha l-ohra, ir-relazzjoni bejn pazjent u tabib hi dejjem dik ta' kuntratt, u hu rragunat illi malli tabib jiehu kura ta' pazjent taht idejh jinholoq kuntratt tacitu li in forza tieghu jobbliga ruhu li jaghti servizz lill-pazjent skond l-ahjar hila tal-professjoni tieghu.

Ghalkemm, kif inghad, il-posizzjoni hawn Malta giet ezaminata fil-kuntest tar-regoli ta' kwazi delitt, din il-Qorti hija tal-fehma li jkun aktar logiku li r-relazzjoni bejn pazjent u tabib tigi ezaminata fil-kuntest ta' kuntratt. Hu veru li kuntratt jehtieg il-kunsens ta' zewg partijiet, izda hu veru wkoll li dan il-kunsens jista' jkun tacitu, u anki implicitu, basta tkun tezisti l-volonta` fil-partijiet li jassumu l-obbligazzjonijiet fil-konfront ta' xulxin. Meta pazjent jersaq lejn tabib anke jekk dan it-tabib ikun imhallas mill-Gvern biex ikun ghas-servizz tal-poplu, dak il-pazjent ikun qed ipoggi l-bzonnijiet tieghu f'idejn dak it-tabib u meta t-tabib jaccetta li jaghti s-servizz tieghu, ikun qed jintrabat fil-konfront ta' dak il-pazjent – li jaqdi d-doveri tieghu skond l-ahjar hila tieghu. Jista' jinghad li tabib impjegat mal-Gvern ma jistax jirrifjuta li jaqdi pazjent, pero` jekk hu hekk, l-ghazla jkun ghamilha meta mpjega ruhu mal-Gvern, u inoltre, tabib, allavolja impjegat, jibqa' professjonist u jekk ikun rinfaccjat b'kaz li mhux tal-hila tieghu, ghandu obbligu jghaddi l-kaz lil tabib aktar kompetenti minnu f'dik il-materja, u dan l-istess bhal kull tabib privat. Meta tabib, avolja impjegat, jaccetta li jikkura pazjent, jidhol f'relazzjoni diretta mieghu, relazzjoni kuntrattwali li tista' twassal ghall-hlas tad-danni f'kaz ta' inadempjenza.

L-obbligazzjonijiet kuntrattwali, fis-sistema civili Malti, jistghu jkunu *di dare, di fare jew di no fare*, u f'kaz ta' tabib ir-responsabbilta` tieghu titqies bhala wahda *di fare*, fejn it-tabib qed jigi mqabbad biex jaghti s-servizz tieghu bi skop li jottjeni ghan definit. Dan ma jfissirx, pero`, li mit-tabib hu mistenni rizultat, u jekk ma jottjenix rizultat, allura

jkun responsabbli ghad-danni. Id-duttrina taljana tiddistingwi fil-kuntest t'obbligazzjoni *di fare*, bejn obbligazzjoni *di risultato* u obbligazzjoni *di mezzi*. Il-Qorti ta' l-Appell ta' Milan f'sentenza moghtija fis-27 ta' Marzu, 1981, qalet li: *"nel contratto d'opera intellettuale, le obbligazioni del professionista sono di mezzi e non di risultato, in quanto il professionista, assumendo l'incarico, si impegna a prestare la propria opera intellettuale solo al fine di raggiungere il risultato sperato, ma non a conseguirlo."* Hekk ukoll il-Corte di Cassazione fl-Italja, f'sentenza li tat fil-21 ta' Lulju, 1989, osservat li: *"Il contratto che ha per oggetto una prestazione d'opera intellettuale – inquadrabile nella categoria del lavoro autonomo – comporta normalmente per il professionista un' obbligazione di mezzi, nell'adempimento della quale egli e tenuto ad usare la diligenza che la natura dell' attivita` esercitata esige"*. Dan ifisser illi, sakemm f'kaz partikolari t-tabib ma jassumix espressament obbligu li jottjeni rizultat, id-dover tat-tabib huwa li juza l-ahjar talenti tieghu fl-interess tal-pazjent. It-Tribunal ta' Napoli, b'sentenza li tat fil-11 ta' Frar, 1985, qal li: *"La diligenza che il medico deve impiegare nello svolgimento delle sue prestazioni e` quella del regolato e accorto professionista, esercente la sua attivita` con scrupolosa attenzione ed adeguata preparazione professionale."*

L-istess posizzjoni tinsab enuncjata fl-Ingilterra. Tabib privat, ghalkemm marbut b'kuntratt, rari jitqies li jkun ta' garanzija ta' rizultat. L-awtrici Margaret Brazier fil-ktieb "Medicine, Patients and the Law" (Penguin Books, 1987 Edit, p. 83) tosserva illi, *"only rarely will a private doctor be found to have guaranteed a result. Where a patient is ill and seeks a cure, unless the doctor foolishly and expressly promises success in his treatment, no Court will infer any term other than that the doctor will exercise skill and care."*

Dwar il-grad ta' diligenza li professjonist bhat-tabib ghandu juza, il-gurisprudenza estera hija konkordi li mhux mistenni mit-tabib grad gholi ta' diligenza, izda dik normali li wiehed jistenna minn professjonist ta' l-affari tieghu.

Hekk, fil-kawza ingliza "Bolam v. Friern H.M.C." (1957 W.L.R. 582) il-Qorti qalet: *"The test is the standard of the ordinary skilled man exercising and professing to have that special skill; it is well established law that it is sufficient if he exercises the ordinary skill of an ordinary competent man exercising that particular art."* Il Corte di Cassazione ta' l-Italja, f'sentenza moghtija fit-18 ta' Gunju, 1945, enunzjat l-istess principju meta qalet li: *"la diligenza che il professionista deve porre nello svolgimento dell'attività professionale è quella del professionista di preparazione e di diligenza media."* L-istess Corte di Cassazione, f'sentenza moghtija fit-22 ta' Frar, 1988, osservat, pero`, illi jista' jkun hemm ir-responsabbilita` tat-tabib anki ghal colpa lieve meta: *"di fronte ad un caso ordinario, non abbia osservato, per inadeguatezze od incompletezza della preparazione professionale, ovvero per omissione della media diligenza, quelle regole precise che sono acquisite, per comune consenso e consolidata sperimentazione, alla scienza ed alla pratica, e, quindi, costituiscano il necessario corredo del professionista che si dedichi ad un determinato settore della medicina."* Jibqa' ovvjament dejjem accettat illi: *"in the realm of diagnosis and treatment there is ample scope for a genuine difference in opinion, and one man is clearly not negligent merely because his conclusion differs from that of other professional men"* ("Hunter v. Hanley" 1995 S.L.T. 213) (ara wkoll is-sentenza ta' din il-Qorti fil-kawza "Zerafa et v. Avramov et", deciza fit-30 ta' Mejju, 2008).

Dak li hu mistenni minn tabib hu li jzomm ruhu aggornat bl-avvanza fil-medicina, u fil-kaz konkret li jkollu quddiemu, jezercita d-diligenza li professjonist ordinarju bhat-tabib in kwistjoni kien jezercita. It-test hu neccessarjament oggettiv, fis-sens li wiehed ghandu jara kif kien jezercita l-mezzi tieghu professjonist normali, bid-degree of skill li suppost ghandu t-tabib partikolari, fil-kaz konkret. Wiehed ghalhekk, m'ghandux jattribwixxi lill-professjonist normal level of skill li mhux mistenni li jkollu t-tabib partikolari; pero`, darba determinat dan il-livell, it-tabib ikun mistenni li jaqdi dmiru skond l-"accepted standard practice". Il-fatt li t-tabib inzerta, f'dik l-okkazzjoni, li kellu hafna xoghol, u kien ghajjen, bl-ebda

mod ma tnaqqas mid-drittijiet ta' pazjent. *“Judges sympathize with hard-pressed doctors but a doctor who carries on beyond the point when fatigue and overwork impair his judgement remains liable to an injured patient. The fact that the doctor was required by his employer to work such hours will not affect the patient”* – Brazier ibid p. 82.

Dwar l-oneru tal-prova, ir-regola hi li *“incombe al cliente, il quale assuma di aver subito un danno, l'onere di provare la difettosa o inadeguata prestazione professionale e il nesso casuale tra questa e il danno”* Corte di Cassazione ta' l-Italja 21 ta' Dicembru, 1978. Hekk ukoll Brazier (ibid p 80) tinnota li *“proving negligence by the doctors does not conclude the case in the patient's favour. He must also show that his injury, his worsened or improved condition, was caused by the doctor's negligence.”*

Issa f'dan il-kaz, l-ewwel Qorti sabet responsabbilita` fil-konfront tal-kjamata fil-kawza, mhux ghax ghamlet xi haga hazina fil-waqt ta' l-operazzjoni, izda ghax wara l-operazzjoni ma vverifikatx jekk saritx hsara biex, f'kaz affermattiv, issewwieha minnufih. L-ewwel Qorti, fil-fatt, qablet ma' l-opinjoni ta' l-esperti li l-intervent li sar kien dak li kellu jsir fic-cirkostanzi, u li l-kirurgu Avramov kellha esperjenza u hila bizzejjed biex setghet taghmel l-intervent, u li l-intervent innifsu sar bir-reqqa kif iridu l-arti u x-xjenza tal-kirurgija. L-ewwel Qorti osservat, izda, li peress li l-operazzjoni kienet wahda delikata u kien hemm probabbilita` kbira li, waqt l-intervent, jintlaqat ir-*right urether*, wara l-intervent il-kirurgu kellha tinvestiga jekk, fil-fatt, laqtetx dak l-organu, u fil-kaz li jkun gara hekk, tipprocedi billi tiehu r-rimedji appositivi. Li ma qalitx l-ewwel Qorti, pero`, hu jekk hux indikat li jsir xi test ghal dan l-iskop wara l-intervent, u x'test messu sar. Dan qed jinghad ghax fil-fehma ta' din il-Qorti, il-Qorti li tigi mitluba tiggudika fuq ghemil ta' professjonist, m'ghandhiex tissostitwixxi l-gudizzju taghha ghal dak indikat mill-prattika tal-medicina. Dak li hu mistenni minn kirurgu hu li jikkonforma ruhu ma' dak li jrid il-*“general medical practice”* u mhux ma' dak li l-Qorti jidhrilha li ghandu jsir.

Minn dak li setghet tara din il-Qorti, l-*urether* f'pazjenta mara mhux facli li *de visu* tinduna jekk giex minsus jew le fil-waqt ta' intervent kirurgu ta' din ix-xorta, ghax il-pipe relattiv mhux facilment identifikabli. Jekk ghandhomx isiru testijiet, wara l-intervent innifsu, biex jiddetermina saretx hsara lill-*urether*, ma giex muri. L-esperti mahtura mill-Qorti jaqblu li, b'rizultat ta' intervent simili, hemm riskju kbir li dan l-organu jigi milqut, izda ma jindikawx x'jista' jsir wara l-intervent biex, jekk tkun saret xi hsara, din tigi identifikata. Huma anzi mhux biss jghidu li l-fatt li intrabtet l-*urether* waqt l-intervent mhux nuqqas ta' waqt l-operazzjoni, izda wkoll li "*dwar xi nuqqas fil-kura moghtija lill-attribuci wara l-intervent, ahna nghidu li ma nsibu xejn minn dan*". Mhux hekk biss, izda fl-atti hemm ix-xhieda tal-Professor Godfrey Laferla li jghid li jekk tipprova taqla' u tidentifika dan l-*urether* tista' taghmel aktar hsara, minhabba li tkun qed taqta' l-*blood supply* u tista' tohloq *scarring* u *stenosis* fl-istess *urether*. Il-kirurgu Charles Savona Ventura qal ukoll li l-intervent sar tajjeb u li hu ma kien jaghmel xejn differenti milli ghamlet Olga Avramov. Dan ix-xhud kompla jispjega li "*wara l-operazzjoni hafna drabi tmur skond is-sintomi tal-pazjent, ghax kulma taghmel ghandu potenzjal ta' riskju*". Kwindi, ma jirrizultax li l-kirurgu kellha, wara l-operazzjoni, taghmel xi haga li m'ghamlitx.

Kif kompla jispjega l-Professor Laferla, wara li dan gie mistoqsi x'jista' jsir wara operazzjoni:

"Dan kull meta, dan l-istess haga bhal kwalunkwe operazzjoni, mhux semplicement ghall-*endometriosis*", imma anki wara operazzjoni semplici, anke bhal *appendicite*, dejjem ikun hemm dak ir-riskju li tista' tiffirma *adhesions*", jigifieri dejjem jista' jkun hemm hafna twahhil illi jista' jiffirma. Issa x'jiddetermina dak huwa difficli biex ighid, pero` jkun hemm f'min jiffirma ftit, ikun hemm min jiffirma hafna, u mhux l-ewwel darba jew tnejn illi xi hadd wara operazzjoni semplici jkollu jerga' jiddahhal l-isptar ghal operazzjoni minhabba l-konsegwenzi ta' dawn l-*adhesions*". Issa, fejn int ghandek sitwazzjoni fejn qieghed iddahhal fil-*pelvis*", ghandek dawn, se jkollok il-hadid, id-demmi li se johrog, eccetra, illi se jittriggerja izjed *scarring*", eccetra, allura c-*chances*" huma li se

jinqalghulek hafna izjed problemi, u hekk tipprova tnehhih ovvjament izjed se tikkreja “scarring” fl-istess process.”

Ma jidhirx, ghalhekk, li hu indikat li wara l-intervent innifsu ghandu jsir xi caqlieq iehor fl-organi tal-pazjent.

Intqal mill-attrici illi kieku da parti tal-kirurgu saret “*pre-operative intravenous pyelogram*” (IVP), din kienet tkun taf bil-problemi partikolari taghha, u l-intervent kien isir mod iehor; seta' wkoll isir *ascending jew retrograde pyelography* biex jinvestiga l-anatomija ta' l-*urether*. Dwar dawn it-testijiet, l-esperti osservaw li, din ta' l-ahhar, m'hijiex il-prattika li ssir f'Malta u, aktar importanti, “*ma ghandhiex titqies standard procedure ghall-maggoranza tal-kirurgi ginekologisti madwar id-dinja*”. Dwar l-ewwel test (IVP), huma osservaw li din “forsi” (enfasi ta' l-esperti) kienet taghti aktar informazzjoni lill-kirurgu, izda hemm il-possibilita` li t-test jaghmel aktar hsara lil pazjent jekk dan ta' l-ahhar ikun allergiku ghad-*'dye'* (ara wkoll f'dan is-sens ix-xhieda tax-xhud Mr. Savona Ventura). L-esperti kkonkludew “*b'konvinzjoni qawwiya*” li l-fatt li l-attrici ma kenitx soggetta ghal-IVP test “*ma ghandux jitqies bhala nuqqas sinjifikanti fil-preparazzjoni ghall-intervent*”.

Illi jrid jigi enfasizzat illi sabiex tabib jinsab hati ta' negligenza u responsabbli ghad-danni kkagunati jridu jigu sodisfatti zewg rekwiziti mportanti stabbiliti fil-kaz “Dunne v. National Maternity Hospital” (1989) IR 91:

“Principles thus laid down can in this manner be summarized:

“1. The true test for establishing negligence in diagnosis or treatment on the part of a medical practitioner is whether he has been proved to be guilty of such failure as no medical practitioner of equal specialist or general status and skill would be guilty of if acting with ordinary care.

“2. If the allegation of negligence against a medical practitioner is based on proof that he deviated from a general and approved practice, that will not establish negligence unless it is also proved that the course he did take was the one which no medical

practitioner of like specialization and skill would have followed had he been taking the ordinary care required from a person of his qualification.”

Ma jirrizultax li, f'dan il-kaz, dawn il-kriterji gew sodisfatti. L-intervent kien wiehed li kellu jsir, l-operazzjoni nnifisha saret ukoll bid-debita reqqa u kawtela. Lanqas ma jirrizulta illi hija procedura *standard* illi kirurgu joqghod jinvestiga pazjent biex jexamina dak li kien ghadu kif ghamel. Kif inghad, l-ewwel Qorti ma qalitx x'kien “*ghaqli li jsir*” wara l-intervent biex, forsi, tigi identifikata hsara, u lil din il-Qorti ma rrizultalhiex x'setghet ghamlet differenti jew ahjar il-kirurgu kjamat fil-kawza. Kwindi din ma tistax tinsab responsabbli ghad-danni rizultanti.

Fid-dawl ta' din il-konkluzjoni, din il-Qorti ma tarax li ghandha toqghod tidhol fi kwistjonijiet ohra sollevati mill-kjamata fil-kawza, bhal dawk relatati mal-*locus standi* ta' l-attur Grezzju Gauci u tal-preskrizzjoni ta' l-azzjoni.

Ghaldaqstant, ghar-ragunijiet premessi, tiddisponi mill-appell ta' Olga Avramov billi tilqa' l-istess, thassar u tirrevoka s-sentenzi moghtija mill-ewwel Qorti fl-10 ta' Gunju, 2005, u fit-30 ta' Gunju, 2006, u tichad it-talbiet kollha ta' l-atturi.

Dwar l-ispejjez tal-kawza, dawk tal-konvenuti Felice ghandhom, kif iddecidiet l-ewwel Qorti, ihallsuhom l-atturi, waqt li l-ispejjez l-ohra kollha (kemm ta' prim istanza kif ukoll tal-appell), fic-cirkostanzi, ghandhom jithallsu kwantu ghal zewg terzi ($\frac{2}{3}$) mill-atturi, u terz ($\frac{1}{3}$) mill-kjamata fil-kawza Olga Avramov.

< Sentenza Finali >

-----TMIEM-----